

## IT-TNEJN

### TAT-XXX ĠIMGHA MATUL IS-SENA

*Salmidija tat-Tnejn tat-II ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Infahħru bil-hena 'l-Mulej, ngħannulu b'għajjat ta' ferħ.

Ejjew, ha nfahħru bil-hena l-Mulej,  
ha ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajjat ta' ferħ.

**Ant.** Infahħru bil-hena 'l-Mulej, ngħannulu b'għajjat ta' ferħ.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Infahħru bil-hena 'l-Mulej, ngħannulu b'għajjat ta' ferħ.

Ejjew inqimuh u ninxteħtu quddiemu,  
għarkubbtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Infahħru bil-hena 'l-Mulej, ngħannulu b'għajjat ta' ferħ.

M'hux li kontu llum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Infahhru bil-hena 'l-Mulej, ngħannulu b'għajat ta' ferħ.

Għal erbgħin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'  
Għalhekk hlift fl-għadab tiegħi:  
Ma jidhlux fil-mistrieħ tiegħi!"

**Ant.** Infahhru bil-hena 'l-Mulej, ngħannulu b'għajat ta' ferħ.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Infahhru bil-hena 'l-Mulej, ngħannulu b'għajat ta' ferħ.

## UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl jew kmieni ma' sbiħ il-jum*

Dan ħin tajjeb biex nisimgħu  
lehen l-anglu qed iħabbar  
li l-Għarus, ħallieq tas-saltna  
tas-smewwiet, dalwaqt iħabbat.

Ix-xebbiet għaqlin bl-imsiebaħ  
mixgħulin f'idejhom jigu  
biex jilqgħuh; u wiċċhom jixhed  
il-ferħ kbir li jimla qalbhom.

Iżda l-boloh, meta jaslu  
bil-musbieħ bla żejt u mitfi,  
jibqgħu barra għax isibu  
bieb is-saltna magħluq f'wiċċhom.

Mela nishru u nħejju ruħna  
b'dawl il-fidi w nar l-imħabba,  
ħalli meta l-Mulej jigi  
jistħoqqilna nidhlu miegħu.

Sultan twajjeb, int mexxina  
lejn is-saltna mbierka tiegħek,  
fejn ningabru lkoll madwarek  
b'għana ta' tifhir għal dejjem. Ammen.

## II. *Matul il-jum*

Hajja tal-gusti, triq u tama tagħna,  
għajn ta' kull tjeiba, Kristu, sliem tad-dinja,  
minn qalbna w fommna lilek noffru innu  
ta' ferh u glorja.

Dak kollu li hu gid u tjeiba fina  
jixhed il-qawwa tiegħek: iomħabbitna,  
il-ħila u x-xewqat tagħna, kull ma aħna,  
kollox ġej minnek.

Agħtina s-sliem fi žmienna, qawwi l-fidi,  
għin lid-dgħajfin, u sawwab fuqna l-maħfra,  
qassam b'idejk miftuħa l-grazzji tiegħek  
lil ħutek kollha.

Ha tisma' talbna t-Trinità Qaddisa,  
Alla l-Missier, int l-Iben, u l-Ispirtu:  
u lilkom trodd bla heda d-dinja kollha  
tifhir u glorja. Ammen.

## **SALMODIJA**

**Ant. 1:** Agħtini widen, Mulej, u fittex eħlisni.

### **Salm 30 (31):1-17, 20-25**

#### **I**

Fik, Mulej, jien nistkenn; \*  
ma jkolli qatt għax nirgħex.  
Fil-ġustizzja tiegħek salvani, \*  
agħtini widen u fittex eħlisni.  
Kun blata tal-kenn għalija, \*  
fortizza qawwija ta' salvazzjoni.

Inti l-blata u l-fortizza tiegħi; \*  
f'ġieħ ismek mexxini u wennisni.  
Ohroġni mix-xibka li ħbew għalija, \*

ghax inti l-qawwa tiegħi.

F'idejk jien nerħi ruħi; \*  
int teħlisni, Mulej, Alla tas-sewwa.  
Int tobghod 'il min iqim allat fiergħa; \*  
imma jien fil-Mulej nittama.

Nifraħ u nithenna għat-tjieba tiegħek, †  
int, li rajt l-hemm tiegħi, \*  
li għaraft id-diqta ta' qalbi.  
Ma tlaqtnix f'idejn l-għedewwa, \*  
imma qegħedtli fil-wisa' riglejja.  
Glorja.

**Ant. 1:** Aghtini widen, Mulej, u fittex ehlisni.

**Ant. 2:** Uri d-dawl ta' wiçcek lill-qaddej tiegħek, Mulej.

## II

Henn għalija, Mulej, ghax ninsab fil-hemm, †  
infnew għajnejja minħabba d-dwejjaq, \*  
ruħi wkoll u l-ġewwieni tiegħi.  
Infriet ħajti bl-għali, \*  
u bl-ilfiq is-snin ta' ħajti;  
minħabba fil-hemm naqsitni saħħti, \*  
u tmermer għadmi kollu.

Minħabba l-għedewwa tiegħi kollha, \*  
jien sirt ħaġa ta' min ikasbarha;  
Ħaġa ta' twerwir għall-ġirien tiegħi, \*  
u ta' biża' għal min jafni.  
Dawk li jarawni barra \*  
jaħarbu minni.

Intlift minn sensija bħal wieħed mejjet, \*  
sirt bħal ġarra mkissra.  
Għax smajt l-għajdut tal-kotra fuqi; \*  
biża' minn kullimkien madwari.  
Jiftiehm u bejniethom kontrija, \*

jonsbuni biex jehduli hajti.

Imma jien fik nittama, Mulej; \*  
jien nghidlek: "Alla tiegħi int!"  
F'idejk hi xortija, †  
eħlisni minn id l-għedewwa, \*  
minn id dawk li jehduha kontriya.  
Uri d-dawl ta' wiċċek lill-qaddej tiegħek; \*  
fit-tjieba tiegħek eħlisni.  
Glorja.

**Ant. 2:** Uri d-dawl ta' wiċċek lill-qaddej tiegħek, Mulej.

**Ant. 3:** Imbierek il-Mulej li għamel miegħi għegubijiet ta' tjieba.

### III

Kemm hu kbir il-gid tiegħek, Mulej, \*  
li inti rfajt għal min jibza' minnek,  
li int hejjejt għal min jafda fik, \*  
quddiem il-bnedmin kollha!

Bil-ħarsien tiegħek tkenninhom \*  
kontra t-tnassis tal-bnedmin;  
fl-għarix tiegħek taħbihom \*  
kontra t-tqassis ta' l-ilsna.

Imbierek il-Mulej li minn belt qawwija \*  
għamel miegħi għegubijiet ta' tjieba.  
Jien għedt fil-fixla li kelli: \*  
"Ninsab maqtuġħ minn taħt għajnejk."  
Imma int smajt lehen it-tħannin tiegħi \*  
meta sejjaħt l-għajnuna tiegħek.

Hobbu l-Mulej, ħbieb tiegħu kollha. †  
Lit-twajbin iħarishom il-Mulej, \*  
imma jpattiha sewwa lil min jimxi bil-kburiya.  
Issaħħu u qawwu qalbkom, \*  
intom ilkoll li tittamaw fil-Mulej.  
Glorja.

**Ant. 3:** Imbierek il-Mulej li għamel miegħi għegubijiet ta' tjeba.

**V/.** Mexxini fis-sewwa tiegħek, Mulej, u għallimni.

**R/.** Għax int Alla tas-salvazzjoni tiegħi.

## **LEZZJONI 1**

Qari mill-Ktieb ta' l-Għerf

**Għerf 1:16-2:1a. 10-24**

### *Il-ħsibijiet fiergħa tal-ħżiena kontra l-bniedem gust*

Il-ħżiena b'għemilhom u bi kliemhom  
stiednu l-mewt, għamlu ħbieb magħha,  
ixxennqu għaliha  
u ntrabtu bi ftehim magħha;  
għax tassew tixirqilhom il-kumpanija tagħha.  
Ma ħasbuhiex sewwa, u qalu bejniethom:  
“Nghakksu l-fqir u l-gust;  
ma nħennux għall-armla,  
u ma nweggħux ix-xwejjah mgħobbi bis-snin.  
Tkun għalina saħħitna l-liġi tas-sewwa;  
għax xejn ma jiswa min hu dgħajjef.  
Inkassbru l-gust għax ifixkilna fi triqtna;  
hu kontra l-għemejjel tagħna,  
iċanfarna għax niksru l-liġi,  
jixlina għax immorru kontra t-tagħlim li ħadna.  
Jgħid li jagħraf 'l Alla,  
u jsejjah lilu nnifsu 'Iben il-Mulej'.  
Għalina hu ċanfira tal-fehmiet tagħna;  
narawh biss taħt għajnejna, idejjaqna,  
għax m'hijiex bħal ta' l-oħrajn ħajtu,  
u ma tixbahx lil ta' ħaddiehor l-imgħiba tiegħu.  
Lilna jgħoddna ta' nies foloz,  
Jitbiegħed minn għemilna qishom kienu moqżieža.  
Hienja jsejjah ix-xorti tal-gusti  
u jiftaħar li Alla missieru.  
Ha naraw hux veru kliemu,  
naraw fl-aħħar x'se jsir minnu.  
Jekk il-gust iben Alla, jaqbeż għalih Alla,  
u jehilsu minn id l-għedewwa tiegħu:

ingarrbuh bit-tagħjir u l-moħqrija  
biex naraw xi tjubija għandu  
u nkejju sa fejn jasal sabru.  
Naqtgħuhielu għall-mewt b'mistħija,  
għax, kif jgħid hu, għandu min iħarsu."

Hekk ħasbuha, imma tqarrqu;  
mogħmija minn ħzunithom.  
ma fehmux il-ħsibijiet moħbija ta' Alla,  
ma basrux li hemm ħlas għall-qdusija,  
lanqas għarfu li hemm premju  
għal min hu bla ħtija.  
Għax Alla ħalaq il-bniedem biex ma jmutx,  
u għamlu xbieha tiegħu nnifsu.  
Bl-għira tax-xitan daħlet il-mewt fid-dinja;  
u jafu xi tfisser dawk li huma tiegħu.

## **RESPONSORJU** Għerf 2:1a. 12a. 13b. 17a. 18; Mt 27:43

**R/.** Qalu l-ħżiena: Inkasbru l-gust għax ifixkilna fi triqtna; isejjaħ lilu nnifsu 'Iben il-Mulej': \* Ħa naraw hux veru kliemu. Jekk il-gust hu iben Alla, ħa jehilsu minn id l-għedewwa tiegħu.

**V/.** Hu jafda f'Alla: ħa jehilsu issa jekk iħobbu! Għax hu qal: 'Jiena Bin Alla'. \* Ħa naraw hu veru kliemu. Jekk il-gust hu iben Alla, ħa jehilsu minn id l-għedewwa tiegħu.

## **LEZZJONI II**

Qari mill-Ittra tal-Papa San Klement l-Ewwel, lill-Korintin

### *Ma naħarbux ir-rieda ta' Alla*

Noqogħdu attenti, għeżiež, li l-grazzji ta' Alla, li huma ħafna, ma jinbidlux f'kundanna għalina; dan jigr i jekk ma ngħixux kif jixraq lilu, u ma nagħmlux dak li hu tajjeb u joġġob lilu, magħqudin bejnietna. F'xi mkien jgħidilna: *L-ispirtu tal-Mulej hu dawl li jidħol ifittex sal-qiegħ tal-qalb.*

Inqisu ftit kemm hu qrib tagħna u li xejn ma hu moħbi għalih minn dak li naħsbu u ngħidu. Jaqbel, mela, li ma naħarbux ir-rieda tiegħu. Aħjar nonqsu lil bnedmin boloh u injuranti, minfuħin bihom infushom u kollhom ftaħir fieragħ fi kliemhom, milli nonqsu lil Alla.



Inqimu, għalhekk, lill Mulej Ġesù, li xerred demmu għalina; nuru rispett lis-superjuri tagħna, nagħtu ġieħ lill-presbiteri tagħna, ngħallmu liż-żgħażaġh tagħna jgħixu fil-biża ta' Alla: inħarrġu lin-nisa tagħna f'kull ma hu tajjeb ħa juru mħabba u safa fl-imġiba kollha tagħhom u jkunu ta' natural sincier u helu: bis-skiet tagħhom għanmdhom juru kemm jafu jrażżnu lsienhom, u bl-għajnuna li jagħtu għall-imħabba ta' Alla lil dawk kollha li għandhom il-biża' qaddis ta' Alla juru li huma ma jħarsu lejn wiċċ ħadd.

Uliedhom ukoll għandu jkollhom trobbija fi Kristu, ħa jitgħallmu kemm tiswa' l-umiltà quddiem Alla, kemm għandha qawwa l-imħabba safja quddiem Alla, kemm hu ta' ġieħ u ta' siwi l-biża ta' Alla, għax jagħti s-salvazzjoni lil dawk kollha li minħabba dan il-biża' jgħixu ħajja qaddisa b'fehma safja. Għax Alla jgħarbel il-ħsibijiet u l-fehmiet kollha tagħna. L-ispirtu tiegħu jgħammar fina, u hu jeħodulna meta jrid.

Dan kollu twettaqulna l-fidi fi Kristu, li permezz ta' l-Ispirtu Qaddis tiegħu dan jgħidilna: *Ejjew, uliedi, isimghu lili: jiena l-biża' tal-Mulej ngħallimkom. Min hu l-bniedem li jhobb il-ħajja u jixtieq jara għomru kollu riżq? Hares ilsienek mill-ħażen u xufftejk minn kliem il-qerq. Tbiegħed mill-ħażen u aghmel it-tajjeb, fittex is-sliem u imxi warajh.*

Il-Missier, twajjeb u ħanin, jagħder lil kull min għandu l-biża' tiegħu, u, b'tjieba u hlewwa li ma bħalha, jagħti l-grazzji tiegħu lil dawk li jersqu lejħ b'qalb sinciera. Inbiegħdu, għalhekk, kull qerq minn qlubna u ma nkasbrux id-doni tiegħu hekk kbar u hekk ta' ġieħ.

## **RESPONSORJU ara Tob 14:19a; 14:8b**

**R/.** Kull ħin bierek lil Alla u itolbu jmexxilek triqatek: \* Biex kull ma tagħmel u taħseb ikollu r-riżq.

**V/.** Fittex li tagħmel dejjem dak li jogħgob 'l Alla fis-sewwa u bil-qawwa tiegħek kollha. \* Biex kull ma tagħmel u taħseb ikollu r-riżq.

## **Talba**

O Alla ta' dejjem li tista' kollox, kattar fina l-fidi, it-tama u l-imħabba, u aghmel li nħobbu l-kmandamenti tiegħek biex ikun jisthoqqilna dak li wegħedtna. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Kristu Alla, xemx ta' ruġna,  
bid-dawl tiegħek, kbir u qawwi,  
tkeççi minna l-lejl tal-ħtija,  
u tferraġna b'jum il-grazzja.

Int tassew id-dawl tad-dinja,  
mhux il-kewkba ta' filgħodu,  
li, bid-dija fietla tagħha,  
thabbar sbiħ il-jum lill-bniedem.

Izd'int aqwa mix-xmux kollha,  
dawl u jum oħrajn m'hemmx ħliefek,  
int li d-dija tiegħek tinfed  
sa ġol-qiegħ ta' ruġ il-ħlejjaq.

Dawl tal-glorja ta' Missierek,  
ejja fina, bik imliena,  
għax, mingħajr il-grazzja tiegħek,  
dlam u biża' jaħkmu fuqna.

Ġieħ u sebħ għal dejjem, Kristu,  
Sultan twajjeb, jintradd lilek,  
lill-Missier, u lill-Ispirtu  
Difensur u Farag tagħna. Ammen.

### SALMODIJA

**Ant. 1:** Meta niġi u nara wiçç Alla?

### Salm 41 (42)

Bhalma għażziela tixxennaq għan-nixxiġat ta' l-ilma, \*

hekk tixxennaq ruhi għalik, Alla tiegħi.  
Ruhi għatxana għal Alla, għal Alla l-ħaj; \*  
meta niġi u nara wiċċ Alla?  
Id-dmugh lejl u nhar kien l-ikel tiegħi, \*  
meta l-jum kollu kienu jgħiduli:  
"Fejn hu Alla tiegħek?"  
Dan niftakar, u nħoss qalbi tinħall ġewwa fija, \*  
kif kont nimxi lejn it-tabernaklu tas-sebħ  
sad-dar ta' Alla,  
fost l-għajat ta' ferħ u ta' radd il-ħajr, \*  
qalb folla ferħana.

Għaliex tintelaq, ruħ tiegħi, \*  
u tithawwad ġewwa fija?  
Ittama f'Alla, għax jien nibqa' nfahħru; \*  
hu l-għajnuna tiegħi u Alla tiegħi!

Tintelaq ruhi ġo fija; †  
għalhekk fik niftakar \*  
minn art il-Ġordan u mill-Ħermon  
u mill-muntanja ta' Misgħar.  
Minn irdum għal irdum jidwu \*  
il-ħsejjes qawwija ta' l-ilmijiet tiegħek;  
il-ħalel u l-imwieġ kollha tiegħek \*  
għaddew minn fuqi.

Lejl u nhar il-Mulej jurini l-ħniena tiegħu; \*  
jien ngħanni u nitlob lil Alla l-ħaj.  
Ngħid lil Alla, il-blata tiegħi: "Għaliex tlaqtني? \*  
Għax għandi ngħix imdejjaq  
taħt it-tagħkis ta' l-għadu?"  
Kull meta jgħajjrni l-għedewwa tiegħi, †  
qishom qed ikissruli għadmi; \*  
meta jgħiduli l-ħin kollu: "Fejn hu Alla tiegħek?"

Għaliex tintelaq, ruħ tiegħi, \*  
u tithawwad ġewwa fija?  
Ittama f'Alla, għax jien nibqa' nfahħru; \*  
hu l-għajnuna tiegħi u Alla tiegħi!

Glorja.

**Ant. 1:** Meta niġi u nara wiċċ Alla?

**Ant. 2:** Alla tal-ħlejjaq kollha, ħares lejna u henn għalina.

### **Kantiku Sir 36:1-5. 10-13**

Henn għalina, Mulej, Alla tal-ħlejjaq kollha, †  
u ħares lejna ; \*  
xerred il-biża' tiegħek fuq il-ġnus kollha.  
Erfa' idek kontra l-ġnus barranin, \*  
ħalli jaraw il-qawwa tiegħek.  
Uri lilna l-kobor tiegħek fihom, \*  
bħalma wrejt lilhom qdusitek fina.  
Hekk huma jagħrfu, kif għarafna aħna, \*  
li ma hemmx, Mulej, Alla ieħor ħliefek.  
Erga aghmel il-mirakli u tenni għegubijietek ; \*  
Sebbaħ lil idek u d-driegħ tal-lemin tiegħek.

Igbor it-tribù kollha ta' Ġakobb ; \*  
Roddilhom il-wirt li kellhom qabel.  
Henn, Mulej, għall- poplu li jġib ismek, \*  
għal Izrael, li int tqisu b'ibnek il-kbir.  
Ikollok ħniena mill-belt qaddisa tiegħek, \*  
Ġerusalem, il-post tal-mistrieħ tiegħek.  
Imla 'l Sijon bl-għana ta' tifhitek, \*  
u s-santwarju tiegħek b'sebħek.

Glorja.

**Ant. 2:** Alla tal-ħlejjaq kollha, ħares lejna u henn għalina.

**Ant. 3:** Imbierek int, Mulej, fil-wisa' kollu tas-sema.

### **Salm 18 (19) A**

Is-smewwiet ixandru l-glorja ta' Alla, \*  
għemil idejh thabbar il-firxa tas-sema.  
Jum lil ieħor jagħti l-aħbar, \*

lejl lil ieħor iwassal it-tagħrif.

Ma hemmx aħbar u anqas kliem, \*  
ma hemmx leħen li ma jinstemax.  
Ma' l-art kollha jasal leħinhom, \*  
mad-dinja kollha jixtered kliemhom.

Lix-xemx għamlilha għarix fihom; †  
u hi, bħal għarus ħiereg minn kamartu, \*  
ferħana bħal ggant għall-girja tagħha,  
minn tarf is-smewwiet hi toħroġ, †  
sat-truf l-oħra d-dawran tagħha; \*  
xejn ma jinheba mis-šana tagħha.  
Glorja.

**Ant. 3:** Imbierek int, Mulej, fil-wisa' kollu tas-sema.

### **LEZZJONI QASIRA Ġer 15:16**

Jiena sibt kliemek u kiltu; u kelmtok saritli l-ferħ u l-hena ta' qalbi; għax jiena msemmi għalik, Mulej, Alla ta' l-eżerċiti.

### **RESPONSORJU QASIR**

**R/.** Għannu, ġusti, bil-ferħ lill-Mulej; \* Jixirqilhom ifaħħruh in-nies sewwa. Għannu.

**V/.** Għannulu għanja ġdida. \* Jixirqilhom ifaħħruh in-nies sewwa. Glorja. Għannu.

**Ant. tal-kantiku ta' Żakkarija:**

Imbierek il-Mulej, għax ġie jżurna u helisna.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imgħoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.

B'hekk juri hniena ma' missirijietna, \*  
     u jiftakar fil-patt qaddis tiegħu,  
 fil-ħalfa li ħalef lil Abraham missierna, \*  
     li jagħtina  
 li, meħlusin minn idejn l-għedewwa tagħna, \*  
     naqduh bla biża'  
 tul ħajjitna kollha, \*  
     bil-gustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
     għax tmur qabel il-Mulej biex tnejjilu triqatu,  
 biex tgħarraf lill-poplu tiegħu bis-salvazzjoni, \*  
     bil-maħfra ta' dnubiethom,  
 ħierġa mill-qalb ħanina ta' Alla tagħna, \*  
     li jibagħtilna mill-għoli ż-żjara tax-Xemx tielgħa,  
 ħa jdawwal lil dawk li jinsabu  
     fid-dlamijiet u d-dell tal-mewt, \*  
     ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
     u lill-Ispirtu s-Santu,  
 Kif kien mill-bidu, issa u dejjem, \*  
     u jibqa' għal dejjem ta' dejjem. **Ammen.**

### Ant. tal-kantiku ta' Żakkarija:

Imbierrek il-Mulej, għax ġie jżurna u ħelisna.

## PREĊI

Is-Salvatur tagħna għamilna saltna u qassisin, biex noffru sagrificcju li jogħgob lil Alla. Ngħidulu b'radd ta' ħajr:

*Mulej, zommna fis-servizz tiegħek.*

Kristu, inti l-Qassis ta' dejjem, li tajt saċerdozju qaddis lill-poplu tiegħek;

- aghmel li noffru bla heda sagrificcji spiritwali li jogħgbu lil Alla.

Fil-ħniena tiegħek, imliena bil-frott ta' l-Ispirtu s-Santu;

- agħtina s-sabar, it-tjieba u l-ħlewwa ma' kulhadd.

Aghmel li nħobbuk, biex ikollna lilek, li inti mħabba;

- għinna ngħixu sewwa, hekk li ħajjitna tkun ta' tifhir għalik.

Aghmel li nfittxu dak li hu ta' ġid għal ħutna;

- għallimna nħaffulhom it-triq tas-salvazzjoni.

## Missierna

## **Talba**

Mulej, Alla li tista' kollox, int wassalna f'dan il-bidu ta' jum ieħor; salvana illum bil-qawwa tiegħek, biex matul din il-ġurnata ma nersqu lejn ebda dnuw, iżda nfittxu li bi kliemna, bi ħsibijietna u għemilna, nagħmlu dejjem dak li hu ġust quddiemek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

## **Għeluq**

Il-Mulej iherikna, iħarisna minn kull deni, u jwassalna għall-ħajja ta' dejjem.  
**Ammen.**

**IT-TALB TA' NOFS IL-JUM**

**V/.** O Alla, ejja eħlisni.  
**R/.** Mulej, fittex għinni.  
Glorja. Kif kien mill-bidu. Hallelujah.

### **Fid-Disgha ta' filghodu**

#### **INNU**

Spirtu s-Santu, li int Alla  
wieħed mal-Missier u l-Iben,  
ejja xxerred ġewwa fina,  
ħalli bik ilkoll timliena.

Bi kliem fommna, b'qalbna w ruhna,  
nerfġhu lejġ it-tifħir tagħna;  
int kebbisna b'nar imħabbtek,  
u nxerduħ fl-oħrajn madwarna.

Kun id-dawl li ġtina l-ġħarfa  
tal-Missier u l-Iben tieġħu:  
żomm qawwija l-fidi tagħna  
fik, l-Ispirtu li ġej minnhom. Ammen.

### **F'Nofsinhar**

#### **INNU**

Mexxej qawwi, Alla veru,  
Inti kollox tqassam sewwa:  
jisbaħ ġum, tagħnih bid-dija;  
f'nofsu żzejnu b'dawl iħaġġeġ.

Iżda itfi l-ġħadab fina,  
taffi s-sħana ta' kull deni,  
aġħti s-saħħa 'l min hu dġħajjed,  
ġib is-sliem tassew fi qlubna.

Isma' talbna, Missier twajjed,



w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Faraġ tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tibdil lill-ħlejjaq triegi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Faraġ tagħna. Ammen.

**Ant.1** Henjin dawk li jisimġu l-kelma ta' Alla u jħarsuha.

### **Salm 118 (119):41-48**

#### **VI (Waw)**

Ħa tinzel fuqi tjubitek, Mulej, \*  
u s-salvazzjoni tiegħek skond il-wegħda tiegħek.  
Mbagħad nagħti twegħiba lil min jgħajjarni, \*  
għax jiena nafda fil-kelma tiegħek.  
Tneħħili qatt minn fommi kliem is-sewwa, \*  
għax jien fid-digrieti tiegħek nittama.  
Inħares il-liġi tiegħek għal dejjem, \*  
u għal dejjem ta' dejjem.

U nkun bla xkiel fil-mixi tiegħi, \*  
għax jiena nfittex il-precetti tiegħek.

U nitkellem fuq il-preċetti tiegħek \*  
quddiem is-slaten, u ma nisthix.

Nitgħaxxaq bil-kmandamenti tiegħek, \*  
li jiena ħabbejt.  
Nerfa' jdejjja lejn il-kmandamenti tiegħek, \*  
u naħseb fuq il-preċetti tiegħek.  
Glorja.

**Ant.1** Henjin dawk li jisimgħu l-kelma ta' Alla u jħarsuha.

**Ant.2** L-ikel tiegħi hu li nagħmel ir-rieda tal-Missier.

### **Salm 39 (40):2-14, 17-18**

#### **I**

Ittamajt b'tama qawwija fil-Mulej; \*  
hu niżel ħdejja u sama' l-għajta tiegħi.  
Minn bir waħxi tellagħni, \*  
minn qalb il-ħama u t-tajn;  
fuq il-blat qegħedli riglejja, \*  
u saħħaħli l-mixi tiegħi.  
Qegħedli fuq fommi għanja ġdida, \*  
għanja ta' tifhir lil Alla tagħna.

Ħafna jaraw u jimtlew bil-biża' tiegħu, \*  
u jittamaw fil-Mulej.  
Hieni l-bniedem li jqiegħed fil-Mulej it-tama tiegħu, \*  
u ma jmurx mal-kburin, mogħtija għall-gideb.  
Bla għadd l-għemejjel tiegħek, \*  
Mulej, Alla tiegħi;  
ta' l-għageb il-ħsibijiet tiegħek għalina; \*  
ħadd ma jħabbatha miegħek!  
Irrid inxandarhom u fuqhom nitkellem; \*  
izda huma ħafna biex insemmihom.

Int ma titgħaxxaqx b'sagrificċji u offerti; \*  
imma widnejja inti ftaħtli;  
ma tlabtnix vittmi tal-ħruq u tat-tpattija. \*  
Mbagħad jien għedt: "Hawn jien, ġej.

Fil-bidu tal-ktieb hemm miktub fuqi \*  
li nagħmel ir-rieda tiegħek.  
Alla tiegħi, dan jogħgobni; \*  
il-ligi tiegħek ġewwa qalbi."  
Glorja.

**Ant.2** L-ikel tiegħi hu li nagħmel ir-rieda tal-Missier.

**Ant.3** Jien, fqajjar u msejken, għandi 'l Sidi jaħseb fija.

## II

Xandart il-ġustizzja tiegħek f'ġemgħa kbira; †  
xufftejja ma żammejthomx magħluqa. \*  
Mulej, dan inti tafu.  
Ma ħbejtx f'qalbi l-ġustizzja tiegħek; \*  
il-fedeltà u s-salvazzjoni tiegħek jien ħabbarthom;  
ma ħbejtx it-tjieba u l-fedeltà tiegħek \*  
lill-ġemgħa kbira.

Int, Mulej, la ccaħhadnix mill-ħniena tiegħek; \*  
it-tjieba u l-fedeltà tiegħek  
iharsuni għal dejjem!  
Għax għalquni minn kull naħa  
ħsarat li ma jingħaddux; \*  
ħakmuni htijieti u ma nistax nara;  
huma aktar mix-xagħar ta' rasi; \*  
għandi qalbi maqtugħa.

Ha jogħgħbok, Mulej, teħlisni; \*  
Mulej, fittex għinni.  
Jithennew u jifirħu bik \*  
dawk kollha li jfittxuk;  
jgħidu dejjem: "Kbir il-Mulej!" \*  
dawk li jħobbu s-salvazzjoni tiegħek.  
Imma jien, fqajjar u msejken, \*  
għandi 'l Sidi jaħseb fija.  
Inti l-għajjnuna u l-ħelsien tiegħi; \*  
iddumx ma tghinni, Alla tiegħi!  
Glorja.

**Ant.3** Jien, fqajjar u msejken, għandi ‘l Sidi jahseb fija.

### **Fid-Disgha ta’ filghodu**

#### **LEZZJONI QASIRA Ġer 31:33**

Dan ikun il-patt li għad nagħmel ma’ dar Izrael wara dawk il-jiem, jgħid il-Mulej : Inqiegħed il-ligi tiegħi fihom u niktibha f’qalbhom ; u jiena nkun Alla tagħhom, u huma jkunu l-poplu tiegħi.

**V/.** Ohloq fija qalb safja, o Alla.

**R/.** La twarrabx minn quddiemek.

#### **Talba**

O Alla, Missier it-tjieba, int ridt li l-bnedmin jahdmu, biex bix-xogħol tagħhom jgħinu dejjem lil xulxin halli jiksbu hwejjeg aqwa; aghmel li ahna nhabirku bla heda, hekk li nghixu għalik fl-ispirtu ta’ wliedek u nhobbu lil kulhadd bhal ahwa. Bi Kristu Sidna. Ammen.

### **F’Nofsinhar**

#### **LEZZJONI QASIRA**

**Ġer 32:40**

Dan jgħid il-Mulej: Nagħmel magħhom patt għal dejjem li ma nergax lura milli nagħmlilhom il-gid; inqiegħed il-biza’ tiegħi f’qalbhom, biex ma jitbegħdux minni.

**V/.** F’Alla s-salvazzjoni u l-gieħ tiegħi.

**R/.** Fih il-kenn tiegħi.

#### **Talba**

O Alla, sid u għassies tal-ħsad u d-dielja, inti ssejjaħ il-ħaddiema għax-xogħol u tagħtihom il-ħlas tajjeb li jisthoqqilhom; aghmel li ahna nilqgħu bil-qalb il-piż tal-jum, hekk li qatt ma ngemgmu kontra dak li jogħgob lilek. Bi Kristu Sidna. Ammen.

### **Fit-Tlieta ta’ wara nofsinhar**

## **LEZZJONI QASIRA Eżek 34:31**

Intom il-merħla tiegħi, il-merħla tal-mergħa tiegħi, u jien Alla tagħkom, jgħid Sidi l-Mulej.

**V/.** Il-Mulej hu r-ragħaj tiegħi, xejn ma jonqosni.

**R/.** F'mergħat kollhom ħdura jqegħedni.

### **Talba**

O Alla, int qiegħed issejħilna f'dak l-istess ħin li fiha l-Appostli kienu jitolgħu fit-tempju; isma' t-talb li qegħdin nagħmlulek b'fehma sinciera f'isem Ġesù, biex bih naqilgħu mingħandek is-salvazzjoni għal dawk kollha li jsejġħu dan l-isem. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

## **L-GHASAR**

**V/.** O Alla, ejja eħlisni.  
**R/.** Mulej, fittex għinni.  
Glorja. Kif kien mill-bidu. Hallelujah.

## **INNU**

Mulej, Missier id-dawl, fit-tjieba tiegħek,  
keççi minn moħħna d-dlam tad-dnub u l-ħażen,  
agħtina li niżżejnu biss bid-dija  
tal-grazzja tiegħek.

Issa li għadda l-jum bit-taħbit tiegħu,  
ingħarna biex inroddu ħajr lil ismek,  
għax int żammejtna qawwijin f'saħħitna  
matul ħidmietna.

Id-dawl tal-jum ġa naqas, u fid-dalma  
tal-lejl dalwaqt jinsatru l-ħwejjeġ kollha;  
int, Xemx ħanina, ibqa' iddi fuqna  
fil-mistrieħ tagħna.

Aħsel lil ruħna b'raġġ tas-safa tiegħek,  
roddilha l-bjuda tat-twelid ġdid tagħha,  
biex, waqt l-irqad tal-ġisem, tibqa' tishar,  
tistenna lilek.

Alla Missier, nagħtuk kull ġieħ u glorja,  
lilek, lil Ibnek, u 'l-Ispirtu s-Santu,  
li sa minn dejjem kbira s-saltna tagħkom,  
u tibqa' għal dejjem. Ammen.

## **SALMODIJA**

**Ant. 1:** Int l-isbaħ fost ulied il-bnedmin, imsawwba l-ħlewwa fuq xufftejk.

### **Salm 44 (45)**

## I

Qalbi tfawwar bi kliem sabiħ; †  
ngħanni l-għanja tiegħi lis-sultan; \*  
lsieni pinna ta' kittieb ħafif.

Int l-isbaħ fost ulied il-bnedmin, †  
imsawwba l-ħlewwa fuq xufftejk; \*  
għalhekk bierkek Alla għal dejjem.

Thazzem, qalbieni, b'sejfek fuq ġenbek; \*  
ilbes il-ġieħ u l-ġmiel tiegħek!  
Irkeb għar-rebħa tas-sewwa u l-ħaqq; \*  
turik lemintek ħwejjeg ta' l-għageb!  
Il-vleġeg tiegħek jinfdu, †  
taħtek jaqgħu l-popli; \*  
jaqtgħu qalbhom l-għedewwa tas-sultan.

It-tron tiegħek, Alla, għal dejjem ta' dejjem; \*  
xettru tas-sewwa hu x-xettru ta' saltnatek!  
Int thobb il-ġustizzja u tobghod il-ħażen; \*  
għalhekk dilkek Alla, Alla tiegħek,  
b'żejt il-hena aktar minn shabek.

Bil-mirra u s-sabbara u l-kassja,  
kollha fwieħa lbiesek. \*  
Mill-palazzi ta' l-avorju  
jferrhek id-daqq tal-kordi.  
Bniet is-sultan johorgu jilqghuk; \*  
f'lemintek is-sultana  
mzejjna b'deheb ta' Ofir.  
Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Int l-isbaħ fost ulied il-bnedmin, imsawwba l-ħlewwa fuq xufftejk.

**Ant. 2:** Ara l-Għarus! Oħorgu ilqgħuh!

## II

Isma', binti, ħares u agħti widen, \*  
insa 'l ġensek u 'l dar missierek.  
Jitgħaxxaq is-sultan bi ġmielek; \*  
u int, għax hu sidek, agħtih qima.  
In-nies ta' Tir bir-rigali jiġu, \*  
il-kbarat ifittxu l-favuri tiegħek.

Kollha ġmiel bint is-sultan bil-ġawhar, \*  
minsug bid-deheb ilbiesha.  
Għand is-sultan jeħduha bix-xbejbiet warajha, \*  
it-tfajliet li jingħatawlha bi sħabha.  
Jittieħdu b'għajjat ta' ferħ u hena; \*  
jidhlu fil-palazz tas-sultan.

Flok missirijietek jilħqu wliedek; \*  
inti tqeghedhom kapijiet fuq l-art kollha.  
Infakkar ismek minn nisel għal nisel;  
ifahħruk il-popli għal dejjem ta' dejjem!

Glorja lill-Missier.....

**Ant. 2:** Ara l-Għarus! Oħorgu ilqgħuh!

**Ant. 3:** Alla ried li, meta tasal il-milja taż-żminijiet, kollox jingabar taħt Kristu.

### **Kantiku (Ef 1:3-10)**

Imbierek Alla u Missier Sidna Ġesù Kristu, \*  
li berikna b'kull xorta ta' barka spiritwali,  
fis-smewwiet fi Kristu.  
Hekk hu għażilna fih, †  
sa minn qabel il-ħolqien tad-dinja, \*  
biex inkunu qaddisa u bla tebgħa  
quddiemu fl-imħabba.  
Iddestinana minn qabel li nkunu għalih ulied adottivi †  
permezz ta' Ġesù Kristu; \*  
hekk għoġob lir-rieda tajba tiegħu,  
għat-tifhir tal-glorja tal-grazzja tiegħu, \*  
li biha mliena fil-Maħbub tiegħu.



Fih aħna għandna l-fidwa, bid-demmm tiegħu, \*  
il-maħfra tad-dnubiet,  
skond l-għana tal-grazzja tiegħu. \*  
li biha fawwarna fl-għerf u l-għaqal kollu:  
hu għarrafna l-misteru tar-rieda tiegħu; †  
skond il-pjan li għoġbu jfassal fih minn qabel, \*  
u li kellu jseħħ meta tasal il-milja taż-żminijiet;  
jigifieri, li kollox jingabar taħt Ras waħda, li hu Kristu, \*  
kull ma hu fl-art u kull ma hu fis-sema.  
Glorja.

**Ant. 3:** Alla ried li, meta tasal il-milja taż-żminijiet, kollox jingabar taħt Kristu.

## **LEZZJONI QASIRA**

**1 Tess 2:13**

Niżzu ħajr bla heda lil Alla talli l-kelma ta' Alla, li intom smajtu mingħandna, ilqajtuha mhux bħala kelma ta' bniedem iżda bħala kelma ta' Alla, kif tassew hi: dik il-kelma li qiegħda taħdem fikom li emmintu.

## **RESPONSORJU QASIR**

**R/.** Isma' leħni, Mulej, \* Jiena u nsejjahlek. Isma'.

**V/.** Ikun it-talb tiegħi bħal incens quddiemek. \* Jiena u nsejjahlek. Glorja. Isma'.

**Ant. tal-kantiku ta' Marija:**

Tfahħar dejjem ruħi l-kobor tiegħek, Alla tiegħi.

Ruħi tfahħar il-kobor tal-Mulej, \*  
u l-ispirtu tiegħi jifrah f'Alla s-Salvatur tiegħi,  
ghax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjahli hienja.

Għax is-Setgħani għamel miegħi hwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibzghu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setghana minn fuq it-tron tagħhom, \*  
u għolla ċ-ċkejknin.  
Mela b'kull ġid lil min hu bil-ġuħ, \*  
u l-għonja bagħathom 'il barra b'xejn.  
Ha ħsieb Iżrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

**Ant. tal-kantiku ta' Marija:**

Tfaħħar dejjem ruħi l-kobor tiegħek, Alla tiegħi.

## **PREĊI**

Kristu jħobb il-Knisja tiegħu, u jmantniha u jieħu ħsiebha. Infahħruh, u b'fidi kbira nitolbuh:

*Mulej, temm ix-xewqat tal-poplu tiegħek.*

Mulej Ġesù, aghmel li l-bnedmin kollha jagħrfu l-verità tiegħek:

- agħti lil kulhadd is-salvazzjoni.

Hares lill-Papa u lill-Isqof tagħna:

- għinhom bil-qawwa tiegħek.

Hu ħsieb dawk li qegħdin ifittxu x-xogħol li għalih għandhom il-jedd:

- agħtihom li jgħixu fis-sliem, mingħajr il-biza tal-qgħad u l-faqar.

Kun int, Mulej, il-kenn tal-fqir:

- kun l-għajnuna tiegħu fl-hemm.

Nirrikkmandawlek lil dawk li f'ħajjithom tajthom il-ġieħ tal-ministeru mqaddes:

- tellagħhom fis-sema biex ifahħruk għal dejjem.

## **Missierna**

### **Talba**

O Alla li tista' kollox, illum int tajtna s-saħħa fil-ħidmiet tagħna, qaddejja tiegħek li ma niswew għal xejn; ilqa' dan it-tifhir li qegħdin noffrulek bħala s-sagrificċju tagħna fil-għaxija, biex inroddulek ħajr tal-grazzi kollha li tajtna f'dan

il-jum. B'Ibnek Ġesù Kristu Sidna, li kiegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**

## TALBA TA' GHELUQ IL-JUM IT-TNEJN

**V.** O Alla, ejja ehlišni.

**R.** Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
celebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagħharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagħharfu htijietna.**

**Isir ftit tas-skiet. Imbagħad jingħad:**

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agħtina.

**Tingħata l-assoluzzjoni:**

Ihenn ghalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

III. *Issir l-istedina għall-penitenza.*

Ħuti, ejjew nagħharfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qiegħed fil-lemin tal-Missier, biex tidħol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn ghalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, hallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. Int, Alla Sidi, iddum biex taghdab, u kollok tjeba.**

*Ż.GH.:*

**Ant. Hallelujah, hallelujah, hallelujah.**

### Salm 85 (86)

**Talba ta' fqir fil-hemm**

*Imbierek Alla, li jfarragna fid-dwejjaq kollha tagħna. (2 Kor 1:3.4)*

Agħtini widen, Mulej, u wegibni, \*  
għaliex jiena msejken u fqajjar.  
Harisli ħajti, għax jiena twajjeb, \*  
salva l-qaddej tiegħek, għax fik jittama.

Int Alla tiegħi, henn għalija, Sidi, \*  
għax lilek ngħajjat il-hin kollu.  
Ferraħ ruh il-qaddej tiegħek, \*  
għax lejk, Sidi, jien nerfa' ruhi.  
Għax int, Sidi, twajjeb u taħfer, \*  
kollok tjeba għal kull min isejjahlek.

Agħti widen, Mulej, għat-talba tiegħi, \*  
isma' l-lehen ta' l-ilfiq tiegħi.  
F'jum in-niket tiegħi nsejjahlek, \*  
għax inti żgur twegibni.

Hadd m'hu bhalek fost l-allat, Mulej, \*  
u xejn bħall-għemil tiegħek.  
Il-ġnus kollha, li għamilt, jigu jinxteħtu quddiemek, \*  
u jsebbħu ismek, Sidi.  
Għax kbir int, u għemejjel ta' l-għageb tagħmel; \*  
int waħdek Alla!

Urini, Mulej, triqatek, †  
biex nimxi fis-sewwa tiegħek; \*  
agħtini qalb waħda, biex ikolli l-biza' ta' ismek.

B'qalbi kollha nizzik hajr, Mulej Alla tiegħi, \*  
u nsebbaħ ismek għal dejjem.  
Għax kbira hi t-tjieba tiegħek miegħi, \*  
int hlistni minn qiegħ l-imwiet.

O Alla, nies kburin qamu għalija, †  
għemgħa nies qawwija jonsbuli ħajti; \*  
huma nies li ma jagħtux kasek.  
Int, Alla Sidi, ħanin u twajjeb, \*  
iddum biex tagħdab, kollok tjieba u fedeltà.  
Hares lejja u ħenn għalija, †  
agħti qawwa lill-qaddej tiegħek, \*  
salva l-iben tal-qaddejja tiegħek.  
Urini sinjal ta' tjubitek, †  
ħa jaraw u jithawwdu l-għedewwa tiegħi; \*  
għax int, Mulej, tghinni u tfarragni.  
Glorja.

**Barra Z.GĦ.:**

**Ant. Int, Alla Sidi, iddum biex tagħdab, u kollok tjieba.**

**Z.GĦ:**

**Ant. Hallelujah, hallelujah, hallelujah.**

## **LEZZJONI QASIRA 1 Tess 5:9-10**

Alla għażilna biex niksbu s-salvazzjoni permezz ta' Sidna Ġesù Kristu, li miet għalina, sabiex, sew jekk inkunu nishru u sew jekk inkunu rieqda meta jiġi, ngħixu haġa waħda miegħu.

## **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; Ħa nifirħu u nithennew fih. Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant.** Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

## **KANTIKU EVANGĠELIKU**

**Lq. 2,29-32**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmttek;  
għaliex għajnejja raw \*  
is-salvazzjoni tiegħek,  
li int ħejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant.** Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

## **Talba**

Mulej, agħtina l-mistrieħ għas-saħħa ta' ġisimna, u agħmel li dak li żrajna illum bil-ħidma tagħna jnissel frott li jibqa' għal dejjem. Bi Kristu Sidna. **R.**  
**Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm ħelwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Ĥarisna mill-waqgħa, kun magħna,



ghajjnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislina  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn ġie dawl id-dinja.  
O Vergni gloriuża,  
ta' ġmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajjtu,  
għaliex aħna tturufnati, ulied Eva.  
Lilek nitniehdu, aħna li nibku u nolfqu  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o ħelwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtigijietna,  
u eħlisna dejjem minn kull tiġrib,  
o Vergni gloriuża u mbierka.